

आकाशवाणी मध्यप्रदेश

प्रादेशिक समाचार

मुख्य समाचार,

- प्रधानमंत्री नरेंद्र मोदी ने खंडवा दुर्घटना में मारे गए लोगों के प्रति जताया दुख, मृतकों के परिवार को केंद्र से 2-2 लाख, राज्य सरकार देगी 4-4 लाख की अनुग्रह राशि।
- भावांतर योजना के अंतर्गत आज से सोयाबीन उत्पादक किसानों का शुरु होगा पंजीयन।
- बुराई पर अच्छाई की जीत का पर्व विजय दशमी प्रदेश में भी कल हर्षोउल्लास से मनाया गया।
- प्रदेश में मानसून ने बिदाई से पहले दिखाया असर, आज रीवा, मऊगंज, सीधी-सिंगरौली सहित 17 जिलों में बारिश का अलर्ट।

प्रदेश दुर्घटना

खंडवा जिले के जामली गाँव में एक ट्रैक्टर-ट्रॉली के पुल से नदी में गिर जाने से 11 लोगों की मौत हो गई। दुर्घटना के समय ट्रॉली में कुल 14 श्रद्धालु सवार थे, जो दुर्गा प्रतिमा विसर्जन से लौट रहे थे। जिला प्रशासन और स्थानीय लोगों की मदद से देर रात तक बचाव और राहत कार्य जारी रहा। प्रधानमंत्री नरेंद्र मोदी ने दुर्घटना पर गहरा दुख व्यक्त किया है। इस दुर्घटना में मृतकों के परिवारों के प्रति अपनी संवेदना व्यक्त की है। उन्होंने घायलों के शीघ्र स्वस्थ होने की कामना की है। प्रधानमंत्री ने प्रत्येक मृतक के परिजन को दो लाख रुपये और घायलों को पचास-पचास हजार रुपये की अनुग्रह राशि देने की घोषणा की है। मुख्यमंत्री मोहन यादव ने भी मृतकों के परिवारों के लिए चार लाख रुपये की अनुग्रह राशि की घोषणा की है। कलेक्टर ऋषव गुप्ता ने पन्धाना के एसडीएम एवं तहसीलदार को निर्देश दिए हैं कि सभी मृतकों के परिजनों के बैंक खातों की जानकारी लेकर राहत राशि तत्काल बैंक खातों में जमा कराएं। उन्होंने अधिकारियों को निर्देश दिए कि इस दुर्घटना के पीड़ित परिवारों को खाद्यान्न की उपलब्धता संबंधी कोई कमी ना आए यह सुनिश्चित किया जाए।

भावांतर योजना

प्रदेश के सोयाबीन उत्पादक किसानों को लाभान्वित करने के लिए राज्य सरकार द्वारा फिर से भावांतर योजना शुरू की जा रही है। भावांतर योजना के लिए निर्धारित प्रक्रिया के अनुसार प्रदेश में ई-उपार्जन पोर्टल पर पंजीयन का कार्य आज से प्रारंभ हो रहा है। योजना 24 अक्टूबर से प्रभावशील होगी। आधिकारिक जानकारी के अनुसार पंजीकृत कृषक और उनके रकबे के सत्यापन की प्रक्रिया राजस्व विभाग के माध्यम से होगी। किसानों के भावांतर की राशि पंजीयन के समय दर्ज बैंक खाते में सीधे हस्तांतरित की जाएगी। आगरमालवा से हमारे संवाददाता ने बताया है कि जिले में किसानों के पंजीयन हेतु 33 प्राथमिक सहकारी संस्थाएं तथा विपणन सहकारी संस्थाएं तहसीलवार अधिकृत की गई हैं। इसके अतिरिक्त किसान ग्राहक सेवा केन्द्र, एमपी ऑनलाईन, एमपी किसान एप् के जरिये भी किसान पंजीयन कर सकेंगे। गांधी जयंती के मौके पर कल भोपाल जिले में 222 ग्राम पंचायतों में ग्राम सभाएं आयोजित की गईं। इन सभाओं में भावांतर समेत कई योजनाओं के बारे में ग्रामीणों को जानकारी दी गई।

जीएसटी बचत

प्रधानमंत्री नरेन्द्र मोदी की ओर से घोषित जीएसटी बचत उत्सव पिछले महीने की 22 तारीख को शुरू हुआ और इससे समाज के हर वर्ग को लाभ हो रहा है। आज हम पर्यटन क्षेत्र में हुए सुधारों पर चर्चा कर रहे हैं। पेश है एक रिपोर्ट-

सेवा पर्व

प्रधानमंत्री नरेन्द्र मोदी के नेतृत्व में सरकार, सेवा और सुशासन के मंत्र पर चलते हुए, परिवर्तन और प्रगति लाने के लिए अथक प्रयास कर रही है। अपनी विशेष श्रृंखला - 'सेवा पर्व' में, आज हम आपको बता रहे हैं कि कैसे मोदी सरकार ने ऑपरेशन सिंदूर के माध्यम से राष्ट्रीय सुरक्षा, सैन्य शक्ति और स्वदेशी तकनीक में उत्कृष्टता के प्रति भारत की अटूट प्रतिबद्धता का प्रदर्शन किया है।

दशहरा

प्रदेश में भी विजय दशमी का पर्व कल आस्था और उल्लास के साथ मनाया गया। राजधानी भोपाल में छोटे-बड़े करीब 200 से अधिक स्थानों पर रावण दहन हुआ। लोगो ने पॉश कॉलोनियों सहित गली-मोहल्लों में रावण दहन कर बुराई के खात्मे का संकल्प लिया। रायसेन और विदिशा में विजय दशमी पर आयोजित मुख्य समारोह में केन्द्रीय कृषि मंत्री शिवराज सिंह चौहान शामिल हुए। इस अवसर पर श्री चौहान ने कहा कि आज संकल्प ले की अपने भीतर की बुराईयों को पूरी तरह समाप्त करेंगे जिससे समाज का कल्याण होगा। सतना, डिंडोरी, मंडला, जबलपुर, नर्मदापुरम, इंदौर में भी परंपरागत तरीके से हर्षो उल्लास के साथ दशहरा मनाया गया।

मौसम

अब खबर मौसम की, प्रदेश में मानसून विदाई से पहले कई जिलों में असर दिखा रहा है। मौसम विभाग ने जबलपुर समेत राज्य के कुल 17 जिलों में आज भारी या अति भारी बारिश का अलर्ट जारी किया है। विभाग के अनुसार, रीवा, मऊगंज, सीधी और सिंगरौली में अति भारी बारिश का ऑरेंज अलर्ट है।

क्रिकेट-भारत बनाम वेस्ट इंडीज

क्रिकेट में आज अहमदाबाद में दो मैचों की श्रृंखला के पहले टेस्ट मैच की पहली पारी में भारत, वेस्ट इंडीज के विरुद्ध दो विकेट के नुकसान पर बनाए गए एक सौ इक्कीस रन से आगे खेलेगा।

इससे पहले, पहले बल्लेबाजी करते हुए वेस्ट इंडीज की टीम पहली पारी में एक सौ 62 रन पर सिमट गई।

समाचार संक्षेप में

- झाबुआ जिले में कल गांधी जयंती के अवसर पर आजीविका फ्रेश मेले में मध निषेध सप्ताह की शुरुआत की गई।
- सिंगरौली में स्वच्छता सेवा पखवाड़ा अभियान के समापन पर निगम सफाई कर्मियों ने सामूहिक श्रमदान नगर निगम परिसर में सामुहिक श्रमदान किया।
- भारतीय रेलवे ने सहायक लोको पायलट की भर्ती प्रक्रिया पूरी कर 18,735

चयनित उम्मीदवारों का अंतिम परिणाम जारी कर दिया है।

- भोपाल एयरपोर्ट से एयर इंडिया की दिल्ली के लिए 2 उड़ानें 17 और 18 अक्टूबर चलाई जाएगी इंडिगो की बेंगलुरु के लिए एक स्पेशल उड़ान कि 15, 17, 20, 22, 24 अक्टूबर को चलेगी।
